



www.oljan.fo

Jan Müller

24 - 07 - 2012

Gassframleiðsla við markið nærkast

Stórir spenningur er hjá okkara næstu grannum, hetlendingum, nú arbeiðið við at byggja út fyrstu gassframleiðsluna á Atlantsmótinum, gongur støðugt framá og nærkast málinum. Tað er franska oljufelagið Total, sum saman við danska Dong stendur fyri hesi søguligu útbygging, ið kann gerast byrjanin til ein nýggjan gasslandslut vestan fyri Hetland. Ein útbygging, sum er mett at kosta meira enn 20 milliardir krónur. Bygd verður ein gassverksmiðja í Sullom Voe í Hetlandi, og ein rørleiðing verður løgd út til gasskeldurnar, Laggan og Tormore, sum liggja miðskeiðis millum Hetland og føroyska markið. Har verður útbúnaðir settur upp á havbotninum, sum skal taka ímóti gassinum úr undirgrundini og flyta tað víðari til lands. Henda stóra útbygging merkist nógva astaðni í Hetlandi, eitt nú kemur nógva útgerð til oyggjarnar. Byggingin av eini gassverksmiðju gongur sum ætlað og rørleiðing verður løgd út til havs. Nú eru stór veitingarskip farin at flyta út sjálvan framleiðsluútbúnaðin, sum skal standa á havbotninum. Eisini føroysk fyrirtøka er við í hesi stóru verkætlan. Tað er Føroya Tele, sum umvegis Shefakaðalin veitir fjarskiftistænastur til bæði gassverksmiðjuna í Hetlandi og útbúnaðin til havs. Ætlanin er, at fyrsta gassið skal flytast til lands í Hetlandi í 2014. Eftir viðgerð á verksmiðjunum í Sullom Voe verður tað so flutt víðari umvegis rørleiðingsskipanina í Norðsjónum til St. Fergus í Skotlandi, haðani tað síðani verður koyrt út á stóra gassnetið í Stórabretlandi. Bretar seta stórar vónir til hetlenska gassið, tí tað skal vera við til at nøkta vaksandi tørvin á gassi til húsarhaldini í landinum. Eygleiðarar vilja vera við, at henda fyrsta útbyggingin kann gera, at fleiri aðrar gasskeldur í grannalagnum eisini fara at verða útbýgdar og harvið kunna gera Bretland minni heft at innfluttum gassi úr eitt nú Ruslandi. Tað er ein sannroynd, at útbygging av einum undirstøðukervi til gassframleiðslu vestan fyri Hetland, tætt upp at føroyska markinum, eisini kann fáa týðning fyri

framtíðar olju- og gassmenningina á fýroyska landgrunninum. Statoil, sum borar Brugduna í lýtuni, hevur vónir um at finna stórar nøgdir av gassi í fýroysku undirgrundini. Tað er vert at býta merki í, at hetta hendir um sama mundið, sum fyrsta gassútbyggingin fer fram hinumegin markið. Myndir Myndirnar, sum heimildarmaður okkara í Hetlandi, Paul Moar hevur tikið, vísa tað nógva virkseimið, sum er í Hetlandi í lýtuni í sambandi við at byggja út Laggan og Tormore keldurnar vestan fyri Hetland. Myndir eru eisini frá heimasíðuni www.laggantormore.com

